

റവന്യൂ വകുപ്പിന്റെ നേതൃത്വത്തിൽ നടന്ന സാമ്പന് സ്പർശം അദാലത്തിലേയ്ക്ക് കൊല്ലം ജില്ലയിൽ ആകെ 10504 അപേക്ഷകൾ ലഭിച്ചിട്ടുള്ളതും അവയിൽ 8445 എണ്ണം തീർപ്പാക്കിയിട്ടുള്ളതുമാണ്. 2059 കേസുകളിൽ നടപടി സ്വീകരിച്ചു വരുന്നു. നിയോജകമണ്ഡലം തിരിച്ചുള്ള കണക്കുകൾ ലഭ്യമല്ല.

ഇ-സർട്ടിഫിക്കറ്റ്

290(4300) ശ്രീ. കെ. വി. സുമേഷ്: താഴെ കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) വില്ലേജ് ഓഫീസുകളിൽ നിന്നും ലഭിക്കുന്ന ഇ-സർട്ടിഫിക്കറ്റുകൾ ഏതൊക്കെയാണെന്ന് വ്യക്തമാക്കുമോ?

സർട്ടിഫിക്കറ്റുകളും അവ അനുവദിക്കുന്നതിനുള്ള സമയപരിധിയും വ്യക്തമാക്കുന്ന പട്ടിക അനുബന്ധമായി ചേർത്തിരിക്കുന്നു.*

(ബി) അവ ഓരോന്നും അനുവദിക്കുന്നതിനുള്ള സമയപരിധി എത്രയാണ്; വിശദാംശങ്ങൾ ലഭ്യമാക്കാമോ?

സർട്ടിഫിക്കറ്റുകളും അവ അനുവദിക്കുന്നതിനുള്ള സമയപരിധിയും വ്യക്തമാക്കുന്ന പട്ടിക അനുബന്ധമായി ചേർത്തിരിക്കുന്നു.*

ദേശീയ കുടുംബക്ഷേമ പദ്ധതി

291(4301) ശ്രീമതി കാനത്തിൽ ജമീല: താഴെ കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) ദാരിദ്ര്യ രേഖയ്ക്ക് താഴെയുള്ള കുടുംബത്തിലെ ഏകവരുമാനദായകൻ മരണപ്പെട്ടാൽ ആശ്രിതർക്ക് ദേശീയകുടുംബക്ഷേമ പദ്ധതി പ്രകാരം എത്ര രൂപയാണ് നൽകുന്നത്?

ഇരുപതിനായിരം രൂപ.

(ബി) ഇതിനായി അപേക്ഷ സമർപ്പിക്കേണ്ട വിധം, അപേക്ഷയോടൊപ്പം ഹാജരാക്കേണ്ട രേഖകൾ എന്നിവയുടെ വിശദാംശങ്ങൾ ലഭ്യമാക്കാമോ?

മുഖ്യ വരുമാനക്കാരൻ മരണപ്പെട്ട തീയതിക്ക് ശേഷം രണ്ട് മാസത്തിനുള്ളിൽ നിർദ്ദിഷ്ട ഫോറത്തിൽ ബന്ധപ്പെട്ട തഹസീൽദാർക്ക് അപേക്ഷ സമർപ്പിക്കണം.

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

നിർദ്ദിഷ്ട സമയപരിധിയായ രണ്ട് മാസത്തിനുശേഷവും മരണതീയതിക്ക് ശേഷം ഒരു വർഷത്തിനും ഇടയിലുള്ള കാലയളവിൽ സമർപ്പിക്കുന്ന അപേക്ഷകൾ, കാലതാമസം സംബന്ധിച്ച് സമർപ്പിക്കുന്ന മാപ്പപേക്ഷയുടെ നിജസ്ഥിതി ജില്ലാ കളക്ടർ പരിശോധിച്ച് പരിഗണിക്കുന്നതിന് ഉത്തരവ് നൽകുന്നതാണ്. അപേക്ഷയോടൊപ്പം ഹാജരാക്കേണ്ട രേഖകൾ താഴെപ്പറയുന്നവയാണ്;

1. കുടുംബം ബി.പി.എൽ. ആണെന്ന് തെളിയിക്കുന്ന രേഖ.
2. മരണ സർട്ടിഫിക്കറ്റ് (സാക്ഷ്യപ്പെടുത്തിയ പകർപ്പ്)
3. പരേതന്റെ തിരിച്ചറിയൽ രേഖ
4. പരേതന്റെ വയസ്സ് തെളിയിക്കുന്ന രേഖ (പ്രായം 18-നും 59-നും ഇടയിൽ)
5. അപേക്ഷകന്റെ തിരിച്ചറിയൽ രേഖ
6. അപേക്ഷകനും കുടുംബവും കഴിഞ്ഞ മൂന്ന് വർഷമായി ജില്ലയിൽ സ്ഥിരതാമസക്കാരാണെന്ന് തെളിയിക്കുന്ന രേഖ
7. റേഷൻ കാർഡിന്റെ പകർപ്പ്
8. ആധാർ കാർഡിന്റെ പകർപ്പ്
9. അപേക്ഷകന്റെ ബാങ്ക് പാസ് ബുക്കിന്റെ പകർപ്പ്, അപേക്ഷയും രേഖകളും, രണ്ട് സെറ്റ് വീതം സമർപ്പിക്കണം.

(സി) കൊയിലാണ്ടി താലൂക്കിൽ കഴിഞ്ഞ മൂന്ന് വർഷത്തിനിടെ ഈ സഹായത്തിനുവേണ്ടി എത്ര അപേക്ഷകൾ ലഭിച്ചിട്ടുണ്ട്; അതിൽ എത്ര പേർക്ക് ധനസഹായം നൽകിയിട്ടുണ്ട്; വിശദമാക്കാമോ?

352 അപേക്ഷകൾ ലഭിച്ചു. കേന്ദ്ര സർക്കാരിൽ നിന്നും ഫണ്ട് ലഭ്യമാകാത്തതിനാൽ ധനസഹായം അനുവദിക്കാൻ കഴിഞ്ഞിട്ടില്ല.

(ഡി) ഈ പദ്ധതി പ്രകാരം സഹായം നൽകുന്നത് കേന്ദ്രസർക്കാർ ഫണ്ട് ഉപയോഗിച്ചാണോ; ഫണ്ടിന്റെ ലഭ്യതക്കുറവ്, ധനസഹായം കുടിശ്ശികയാകുന്നതിന് കാരണമാകുന്നുണ്ടോ; വ്യക്തമാക്കാമോ?

അതെ. 2016 വർഷം മുതൽ പാസ്സാക്കിയ അപേക്ഷകളിൽ ഫണ്ട് ലഭ്യമാകാത്തതിനാൽ ധനസഹായം വിതരണം ചെയ്യാൻ കഴിഞ്ഞിട്ടില്ല.